

Qərbi Azərbaycana qayıdış beynəlxalq hüququn tələbidir



Tarixi yurd yerimiz olan indiki Ermənistan adlanan ərazidən şovinistlər tərəfindən zor gücü ilə qovulan yüzminlərlə soydaşımızın beynəlxalq hüququn prinsiplərinə uyğun formada geri qayıdışını təmin etmək dövlətimizin prioritetidir. Buna görə də Qarabağ və Şərqi Zəngəzurun işğaldan azad edilməsindən sonra qərbi azərbaycanlıların ləyaqətli və təhlükəsiz şəraitdə dədə-baba yurdlarına dönüşünü həyata keçirmək istiqamətində ardıcıl və mühüm addımlar atılır.

"...Hər şeyin ardıcılığı var və sıra artıq gəlib çatıb ki, biz bu məsələ ilə bağlı daha ciddi məşğul olmağa başlamışıq. İlk

növbədə, Azərbaycanda fəaliyyət göstərən, Qərbi Azərbaycandan olan bir neçə ictimai qurum vahid bir təşkilat çərçivəsində birləşdi. Qərbi Azərbaycan İcması, onun fəaliyyəti daha da təkmilləşdi, o cümlədən beynəlxalq fəaliyyəti, bir çox beynəlxalq təşkilatlarla təmaslar yaratdı və bu məsələ artıq beynəlxalq gündəliyə salınmışdır", - deyə yanvarın 7-də yerli televiziya kanallarına müsahibəsində Prezident İlham Əliyev bildirdi ki, bundan sonra əlbəttə ki, bizim həm qeyri-hökumət təşkilatlarının, həm dövlətin fəaliyyəti ondan ibarət olacaq ki, qərbi azərbaycanlılar öz dədə-baba torpaqlarına, orada yaşadıkları kəndlərə, şəhərlərə qayıda bilsinlər və orada yaşasınlar.

Bu, insan hüquqları məsələsidir

Azərbaycan dövlətinin qərbi azərbaycanlıların tarixi torpaqlarına qayıdışı məsələsində qətiyyətli mövqe sərgiləməsi təbii ki, monoetnik dövlət Ermənistanın şovinizm ideyaları ilə üst-üstə düşmür. Buna görədir ki, baş nazir Nikol Paşinyan erməni hiyləgərliyi ilə bunu guya ölkəmizin ərazi iddiası kimi qələmə verməyə çalışır, hadisələrə başqa don geyindirərək beynəlxalq ictimaiyyətin fikrini ayrı istiqamətə yönəltmək istəyir. Nikol Paşinyanın Qərbi Azərbaycan məsələsi və Ermənistan-Azərbaycan münasibətlərinin tənzimlənməsi nə dair bu yaxınlarda verdiyi ziddiyyətli açıqlamaları ilə əlaqədar Qərbi Azərbaycan İcmasının verdiyi bəyanatda da vurğulanır ki, Qərbi Azərbaycan məsələsi ərazi deyil, insan hüquqları məsələsidir. O da qeyd olunur ki, qərbi azərbaycanlıların qayıdışına dair Ermənistan və Azərbaycan arasında dövlətlərarası dialoqun sülh müqaviləsinin imzalanmasından sonra aparıla biləcəyi barədə Nikol Paşinyanın məhdudlaşdırıcı şərti yanlışdır: "Qərbi azərbaycanlıların qayıdışına şərait yaratmaq Ermənistanın beynəlxalq hüquqdan və insan hüquqlarından irəli gələn öhdəliyidir".

Xatırladaq ki, bu günlərdə qondarma Ermənistan dövlətinin faşist ideyalı prezidenti Levon Ter-Petrosyanın 1993-cü il iyulun 23-də - Ağdamın işğalı günündə "Yerkrapa" könüllülər birliyinin toplantısında etdiyi çıxışının videoyazısı yayılıb. Petrosyan həmin videoda ermənilərin həyata keçirdikləri işğalçılıq siyasətindən, azərbaycanlılara qarşı etnik təmizləmədən danışır, düz 600 ildir ki, ermənilərin Qarabağ, indiki Ermənistan ərazisini yad millətlərdən, yəni əsrlərdir bu ərazilərdə yaşayan yerli azərbaycanlılardan tamamilə təmizlədiklərini bildirir. Bu isə Ermənistanın necə monoetnik dövlətə çevrilməsini aydın şəkildə təsdiqləyir.

Qondarma Ermənistan dövlətinin vaxtilə prezidentləri olmuş qatil Robert Koçaryan və Serj Sarkisyanın da azərbaycanlılara qarşı etnik təmizləmə, soyqırımı törətdiklərini, işğal siyasəti həyata keçirdiklərini etiraf etdikləri faktlar mövcuddur.

Qərbi azərbaycanlıların qayıdışına şərait yaradılmalıdır

Bütün bunlar isə Ermənistanın dövlət olaraq faşist və şovinist ideyalar üzərində qurulduğunu təkidbedilməz şəkildə sübut edir. Eyni zamanda Nikol Paşinyanın Qərbi Azərbaycana qayıdışla bağlı sərgilədiyi destruktiv siyasət onu deməyə əsas verir ki, Ermənistanda faşizm ideyaları hakimdir. Hər nə qədər Paşinyan özünü

"sülh göyərçini" kimi təqdim etməyə çalışsa da, əməlləri ilə bunun əksini göstərir. Ermənistanın baş naziri regionda sülh və əməkdaşlığın bərqərar olunması üçün səmimi söylər göstərmir. Qərbi azərbaycanlıların qayıdışına şərait yaratmaq əvəzinə bununla bağlı manipulyasiyalar etməyə cəhd göstərir.

Nikol Paşinyanın iddialarına cavab verən Azərbaycan Xarici İşlər Nazirliyinin mətbuat katibi Ayxan Hacızadə bununla bağlı sosial mediada paylaşımında bildirib ki, Ermənistan sülhdə maraqlıdırsa, ərazi iddialarından əl çəkməlidir.

Onun sözlərinə görə, Ermənistanın "sülhsevər narrativi" regionda davamlı sülh və sabitliyin qurulmasının ən mühüm sütununu - dövlətlərin ərazi bütövlüyünə və suverenliyinə hörmət edilməsini gözdə tutur: "Bəs bütün bunlar həqiqətən nə deməkdir? Baş nazir Nikol Paşinyan, qoy sizin əməlləriniz sözdən daha çox danışsın".

A.Hacızadə bildirib ki, Ermənistan, həqiqətən də, qonşuları ilə sülh qurmaqda maraqlıdırsa, nə üçün konstitusiyasında və milli qanunvericiliyində təsbit olunmuş "Qərbi Ermənistan" və "Qarabağ Respublikası" adlandırdığı ərazilərə olan iddialardan imtina prosesini başlamaqdan hər vaxtla yayınır: "Bağışlayın, amma sizin arqumentləriniz Ermənistanın "xoş niyyətlərinin" təsdiqi hesab edilə bilməz".

"Dənizdən-dənizə" böyük imperiya yaratmaq kimi sərsəm xülyaya qapılan erməni millətçiləri XIX-XX əsrlər ərzində

azərbaycanlılara məxsus torpaqları qəsb edib, xalqımıza qarşı etnik təmizləmə, soyqırımı siyasəti aparıblar. Sözügedən tarixin müxtəlif kəsirlərində həyata keçirilən mənfur plan nəticəsində azərbaycanlılar indi Ermənistan adlandırılan ərazidən - tarixi torpaqlarından qovulublar, kütləvi qətl və qırğınlarla məruz qalıblar.

Zamanla tarixi torpaqlarımız İrəvana, Zəngəzur, Göyçə mahalına zorla yiyələn ermənilər özlərinə saxta tarix uydurmaq üçün, ilk növbədə, qədim toponimlərimizə qənim kəsiliblər. Yer adlarımızı dəyişdirib uydurma erməni adları quraşdırıblar, bəzən isə riyakarcasına Azərbaycan dilində mövcud olan yer adlarını ermənicəyə çeviriblər.

Lakin tarixin erməni şovinistləri tərəfindən qaranlığa gömülən üzü getdikcə aydınlığa çıxır. Ermənistanın qatil prezidentləri də etiraf ediblər ki, azərbaycanlıları kütləvi şəkildə etnik təmizləməyə məruz qoyublar və dədə-baba torpaqlarından zorla didərgin salıblar. Bu gün də Ermənistan hakimiyyəti 300 mindən çox azərbaycanlının insan hüquqlarını heçə sayaraq onların qayıdışını müxtəlif məkrli yollarla əngəlləməyə çalışır.

Ancaq Qərbi Azərbaycana Qayıdış Konsepsiyasında da əksini tapdığı kimi, indiki Ermənistan ərazisindən qovulmuş azərbaycanlıların təhlükəsiz və ləyaqətli şəkildə özəli yurdlarına qayıdışı təmin ediləcək. Bu, Azərbaycan xalqının, dövlətinin qarşısında duran milli hədəfdir.

***Yasəmən MUSAYEVA,
"Azərbaycan"***